

IL-BIDWI

FOLJU MAHRUG DARBTEJN FIX-XAHAR MID-DIPARTIMENT TAL-BIEDJA

Editor, C. Zammit-Marmorà M.B.E.

Nru. 30

IT-TLIETA, L-1 TA' FRAR, 1944.

Nru. 30

TAMA FIL-FUTUR

(Mill-Editor)

MINN kif spiċċat il-gwerra l-oħra, il-Gappun kien gabar il-forzi tiegħu kollha u għamel kull kolla biex jirbaħ is-swieq tad-dinja bl-affarijiet ta' kull generu u bir-roħs tagħhom.

Biex pajjiżi oħra, iżjed civilizzati mill-Gappun, setgħu jżommu s-swieq tagħhom mixjin, kellihom tabilfors joħolqu xkiel għall-merkanzija Gappuniża billi jagħmlu dazji fuqha bosta drabi qawwjin.

Kienet haġa minn ewl id-dinja illi l-haddiem kien jieħu pjaċir bil-merkanzija Gappuniża għaliex irħisa u b'hekk kienet tagħtiħ ċans li jgħix iżjed b'irħis. B'dan il-mod kienet inħolgot konkorenza u għieda siekta imma l-iżjed gravi bejn il-merkanzija ta' pajjiż u iehor li indirettament kienet għad trid tabilfors tiddeċiedi d-destin ta' dawġ il-pajjiżi u tal-haddiema tagħhom.

F'biċċa kbira mill-fabbriki Gappuniżi, il-haddiem kien imħallas bl-ikel biss—bosta drabi bi platt ross biss. Dan ma kien jaqbel xejn mal-mod li biħ kienu ittrattati l-haddiema fil-fabbriki Ingliżi, u naturalment in-neguzjant Gappuniż kellu dak il-vantaġġ li dejjem jista' jbigħ wisq b'orħos.

Iżda dñ il-kummidja, kieku tkomplet, ma setgħetx tibqa' sejra għal dejjem mingħajr ma tikka-guna taqlib kbir u importanti, ekonomiku u soċjali f'dawġ il-pajjiżi li għandhom x'jaqsmu f'din il-għieda.

Fi ftit kliem dawġ in-nies kollha li kienu jappoġġaw u jixtru affarijiet irħas, jafu jew ma jafux kienu huma stess qed jaħdmu kontra ħuthom il-haddiema tal-fabbriki mhux Gappuniżi; għaliex dawn fi-aħħar mill-aħħar kienu jistgħu jikkompietu biss mal-fabbriki Gappuniżi billi jbaxxu l-pagi tal-haddiema u b'hekk ibaxxu wkoll l-istat tal-għajxien tagħhom b'mod li jgħibuh indaqs ma' dak tal-Gappuniżi. Mela dawġ kollha li kienu jħarsu lejn dak ir-roħs bhala haġa ta' ġid għall-haddiem, kienu qegħdin jizbaljaw.

Bl-istess mod niżbaljaw jekk aħna nippretendu illi għandna nbaxxu jew nippermettu illi l-prezz tal-affarijiet tal-biedja jkunu hekk baxxi li ma jħallux qligħ xieraq għall-bidwi.

It-tip ta' kultura u progress ta' kull pajjiż tad-dinja tarah fin-nies tal-kampanja. Ikun żball kbir jekk ma nqajmux il-biedja tagħna u jekk ma ngħollux l-għajxien tal-bidwi. Ftit huma l-bdiewa illi l-għajxien tagħhom (*standard of living*) kien, qabel il-gwerra, iżjed għoli minn dak tal-Gappuniżi, u hadd ma jista' jichad illi bosta bdiewa ma kinux jaqilgħu l-hobża tagħhom ta' kuljum. Bhala poplu civilizzat aħna m'għandniex inħallu l-biedja targa' taqa' fi-istat imsejken li kienet fi-imgħoddi!

Il-Britannja l-Kbira, rebbieħa u gloriuża,

wiegħdet lil din il-Gżira tal-"George Cross" li tagħtiha t-tmun mill-ġdid f'idejha biex titmexxa minn uliedha lejn id-destin tagħha. Il-bdiewa tal-lum, b'għajnejhom miftuħa u xewqanin għal futur tagħhom, iħarsu b'tama kbira lejn iż-żmien li goj, bit-tama li jkun għalihom ta' haġja ġdida u li huma jkunu ittrattati xejn iżjed u xejn inqas minn bdiewa f'artijiet oħra ta' l-Imperu Ingliż.

IL-BIEDJA FI FRAR

(Editor tal-Propaganda)

Fi-Egħlieqi

FRAR għandu l-fama li hu milwiem, iżda mhux dejjem hekk; għalkemm ngħidu li Frar fawwār, it-tifsira tal-kelma *fawwār* mhux dejjem tista' teħodha għax-xaba' ta' l-ilma li jiġi li jinżel f'dan ix-xahar, iżda iwa għall-abbundanza ta' ġid li biħ tfur id-dar tal-bidwi, jew il-matmura, u mhux għall-abbundanza ta' ilma li jimla l-bjar, għax mhux l-ewwel darba li min ma lahaqlux jim-tlielu l-bir bl-ilma sal-bidu ta' dan ix-xahar, baqa' mbaġħad bil-bir vojti.

Issa li l-art bdiet tixxotta, li r-rezħa bdiet tonqos u l-art bdiet tishon xi ftit, f'wiċċ il-hamrija jibda jfegġ il-prodott li nżera' f'Jannar, jiġifieri jibdeu inebbtu ż-żrie-ragħ ta' dawġ il-prodotti li mħabba l-kesħa ma felħux jimb-tu. Ma' dñul Frar l-art għandha tingħażaġ f'banek u tid-demmel għaż-żriġ tal-haxix tas-sajf, kif ukoll għall-bħajra, qara' baġli u qara' aħmar. Jinħtieġ ma nagħmlux dak l-iżball li niżirgħu żzejjed minn dawn. Bħalissa għandu jinaqqa u jintaqax il-wiċċ tal-qamħ, tas-silla u ta' wuħ oħra. Għandha tinżara' l-ġilbiena, iż-żofzfa, il-għazz, il-ħlewwa, u l-għosfor, jekk dawn għadhom ma nzerġħux. Il-bidwi għandu jissokta jizra' l-patata—u għal għelug dan ix-xahar għandha tinżara' l-patata mwahħra miż-żerriegħa li ntfreġġet mill-wiċċ tax-xitwa. Għal dil-habta jinżara' wkoll il-hass, il-ġidra tal-foss, iż-żfunnarija, il-pitravi, l-is-pinaċi li jilħuq ma' tul is-sajf. Tista' tinżara' l-fażola. Dan ix-xahar u għelug id-dieħel jinzerġħu l-hmiemel għax-xtieli tal-qara' twil u tal-hjar f'post kenni u xemxi.

Thallix il-qaqoċċ jixxotta, żommu xebgħan bl-ilma u itlaqu xi ftit bżar mal-hamrija.

Fil-Gnien

Izra' r-ravanell, il-hass, l-is-pinaċi, il-krexxjuni, il-kra-fes, il-pitravi u l-ġdur għall-prodott tas-sajf. Imborga l-in-divja u l-kurzat halli jibjadu u jitjiebu. Hawwel ix-xalotti. Naddaf il-hmiemel tal-frawli mill-haxix ħażin; demmel bil-bżar misjur qalb il-flanni tal-frawli biex tgħin il-prodott iħaxxen il-frott tiegħu. Il-quddiem, meta l-frott jibda jgħaqqad, tajjeb li xxerred bejn il-flanni xi ftit tiben biex il-frawli tibqa' nadifa. Aghżaq fil-fond u demmel għall-haxix tas-sajf. Issa jistgħu jinzerġħu l-hmiemel tal-hjar u tal-qara' twil, sabiex jixxettlu għax-xahar id-dieħel jew tista' tizra' mill-ewwel fil-post fi-aħħar ta' dan ix-xahar. Izra' wkoll it-tadam, il-brinġiel u l-bżar aħdar f'post shun u xettel imbaġħad f'April.

Fil-Gnien tas-Siġar tal-Frott

Qabel ma jagħlaq dax-xahar, għandu jsir ix-xogħol kollu tat-taħwil u kultivazzjoni kif semmejna għax-xahar li hareġ, l-iktar għal dak li hu taħwil, tilqim u żbir tad-diwi u ta' siġar li jinżgħu mill-weraq. Dur it-tilqim tal-feles u jekk l-art taħbat tixxotta, bixx b'daqxejn ilma biex iżzomm il-brokka friska u ma toġħlobx bl-inxif. Soltu l-gennien ftit iħabbel rasu biex jizbor it-tin. Dawġ is-siġar tat-tin li ma jinżabrux ma tistax tieħu frott sabiħ minn-hom.

KIF TFELES IZ-ZERRIEGHA MIRAKLU TAN-NATURA LI FTIT NAGHTU KASU

(C. Zammit-Marmara M.B.E.)

BOSTA drabi ma' tul is-sena jkollna b'zonn nizzirghu xi zerriegħa aktarx mingħajr xejn ma ngibu quddiem għajnejna l-gmiel li n-natura zejnet bih dik ix-xorta ta' zerriegħa. Id-delizzju u l-imhabba lejn il-pjanti jikbru, u x-xogħol tagħna nibdew naghmluh wisq iżjed bi hrara, kieku kull wieħed minna jitgħallem l-egħ-gubijiet li n-natura tat lil kull xorta ta' zerriegħa. Mirakli li jsiru taħt għajnejna u li aħna ftit li xejn nagħtu kas tagħhom!

Il-pjanti kollha tad-dinja jitqassmu f'żewġ għaqdiet kbar: l-għaqda għolja u l-għaqda baxxa. Ta' l-ewwel fha magħha dawk il-pjanti kollha li jagħmlu l-fjur u li jitt-nisslu biż-zerriegħa, li mhix haġ'oħra ħlief il-bajd im-dakkar tal-fjur.

Meta l-bajda fil-fjur tiddakkar mill-istamini tal-fjur raġel, hi tidda tintefah, u l-hjut li minnhom hi magħmula jttbiddlu għal kollox f'bosta maneri sakemm fl-aħħar tizviluppa u ssir zerriegħa. Meta z-zerriegħa tkun żviluppat, ikollha minn barra għata ta' qawwa kemm tinħtieġ, li jħarisha minn xi ħsara, u jħarisha wkoll milli tfeles qabel ma tigi ma' xi haġa adattata għaliha (jigifieri l-hamrija), li minnha tista' tgħix. Meta l-fjur iġhaqqad iz-zerriegħa, hi tkun kollha miġbura flimkien f'għamla ta' għoqda jew f'għamla ta' miżwed mnejn imbagħad hi tkun tista' tingabar, iżda jekk aħna ma nigbruhix, il-għoqda biż-zerriegħa, jew il-miżwed (skond ma jkun il-kas) jinqasam waħdu u z-zerriegħa taqa' fl-art, jew ittir mar-riħ. Il-għata li jkollha z-zerriegħa jista' jkun għamla ta' qoxra rqiqa, bħalma hu l-kas f'bosta zerriegħa tal-fjuri, u tista' tkun qoxra iebes bħalma nsibu fiż-zerriegħa ta' bosta frott bħalma hi l-ċirasa, il-pruna, il-hawħ, it-tamar u oħrajn.

Hemm il-klassi l-oħra ta' "pjanti baxxi"; bħalma huma l-felci (tursin il-bir), il-moss, il-foqqiġ, u oħrajn bħal dawn, li ma jagħmlux zerriegħa, u għalhekk huma jitt-nisslu b'mezz ta' "spori", li jixxerrdu bir-riħ u hwejjeg oħra, u jfellsu malli jsibu kondizzjonijiet adattati għalihom.

Izda dawn tat-tieni nistgħu nħalluhom barra f'dan l-artiklu għax ma iġux taħt dan l-iskop li għalih qegħdin niktbu. Aħna ser infissru z-zerriegħa tal-hwejjeg u pjanti tal-fjur.

Iż-zerriegħa hi l-"embrio" tal-pjanta omm, li tffisser illi zerriegħa ma hix haġ'oħra ħlief pjanta zghira magħluqa li tixbah lill-pjanta kbira li għamlitha.

Kieku wieħed jieħu zerriegħa u jgaxxarha, jigifieri jneħhi minnha l-għata ta' barra, u jifi sewwa dak li jib-qagħlu, huwa jsib li z-zerriegħa għandha għerq irqiq, li wara li tinbet, jikber u jsir iz-zokk; barra minn dan ikollha wkoll bħal pali li, wara li tinbet, jizviluppa f'par weraq zghar (par f'kas ta' pjanta *minocotyledon*, u żewġ pari f'kas ta' *dicotyledon*).

Barra minn dan, in-natura tieħu kura kbira illi tfor-ni lil dak l-egħruq taż-zerriegħa b'sustanza biżżejjed sakemm tkun tista' tftitx hi stess is-sustanzi li jinħtieġulha biex tikber. Din is-sustanza tinħażen fiż-zerriegħa fil-waqt li din tkun qiegħda ssir fuq ommha.

Is-sustanzi li z-zerriegħa jkollha maħżunin fha nfis-ha ma humiex l-istess f'kull xorta ta' zerriegħa iżda f'kull kwalità jkollha sustanzi differenti. Haġa waħda hemm li ftit jew wisq tinsab fiż-zerriegħa kollha, u din hi l-*fosfru*. Dawk il-pjanti li huma għonja fiż-zeit, bħalma hi l-pjanta taż-zeit ir-rignu u taċ-ċikkulata, fiż-zerriegħa ssib ukoll ftit zeit. Il-pjanti tal-miżwed, bħalma huma l-pizelli, ful, fażola, gi'biena u oħrajn jagħtu zerriegħa li jkun fha hafna lamtu u protejna (amidi eċċ.).

Meta, fi ftit kliem, iz-zerriegħa tikseb minn ommha kemm jinħtieġulha sustanzi biex tkun tista' tmantni lilha

nfisha sakemm tinbet u tcezenzel. Din is-sustanza tkun fil-weraq taż-zerriegħa li semmejna qabel, iżda malli din tfeles, allura s-sustanza maħżuna tibda għaddejja bil-mod u kemm jinħtieġ għall-għerq ta' l-istess zerriegħa.

Meta aħna nizzirghu z-zerriegħa, jekk wara li nizzirghuha jkun hemm fil-hamrija umdità biżżejjed, allura z-zerriegħa tfeles, l-ewwel haġa li tigi tkun illi l-għata jew qoxra li jkollha z-zerriegħa titherra, u l-għerq li jkun hemm fiż-zerriegħa jipprova jaqbad mat-trab (hamrija), fil-waqt li dawk li għad jizviluppa f'weraq ifittxu l-arja. L-għerq jinżel 'l isfel, u l-weraq jittilghu 'l fuq. Fi ftit gra-net tisponta mill-hamrija (tinbet). Sa hawnhekk iz-zerriegħa tkun għaxet minn fuq dik is-sustanza li jkun hemm maħżun fha, iżda mn'issa 'l quddiem, ikun jinħtieġilha tkompli tikber mis-sustanzi li hi stess issib fil-hamrija. Biex ikun jista' jsir dan, l-għerq taż-zerriegħa jipprova jarmi għerquq irqaq hafna li bihom ikun jista' jieħu s-sustanzi.

Fl-istess hin il-weraq li jiftħu f'wiċċ it-trab jibdew jagħmlu wkoll xogħlhom, billi jieħdu mill-arja l-karbonju di-ossidu, u bil-process ikkomplikat tal-*fotosintesi* jbidel dan il-gass f'żewġ elementi: karbonju u ossiġenu. Il-karbonju mbagħad jittbiddel l-ewwel f'lamtu u mbagħad f'zokkor li jservi biex iqawwi l-għerq tal-pjanta u b'hekk il-pjanta tigi 'l quddiem. Fl-istess hin l-ossiġenu jigi mormi l-barra mill-pjanta b'mezz ta' li *stomata* (il-pori tal-weraq).

Kif tfeles u tinbet iz-zerriegħa hu tabilhaqq wieħed mill-mirakli sbieħ tan-natura, għaliex dan x-xogħol ma jsirx qabel ma z-zerriegħa ssib dak li tkun b'zonn, jigifieri umdità u xi materjali oħra meħtieġa. B'danakollu z-zerriegħa hekk zghira żzomm fha nfisha l-hajja moħbija sakemm tiltaga' ma' dak li tinħtieġ bħalma ga fessirna. Hemm xi xorta ta' zerriegħa li ddum haġja għal generazzjonijiet shaħ sakemm tiltaga' ma' dawk il-kondizzjonijiet li jkollha b'zonn biex tkun tista' tikber u tagħmel pjanta tixxiebah ma' ommha li minnha għiet.

—:x:—

GHAQDA NAZZJONALI TAL-BDIEWA

Fergħa tal-Mosta

KUMITAT GħAS-SENA 1944

President Onorarju tal-Fergħa tal-Mosta: W. R. Ar-
cipriet Dun Karm Xiberras.

President: Salvu Gatt (tal-Gzejri).

Uffiċjal tal-Propaganda: Karmnu Bartolo (ta' Ven-
nera).

Kaxxier: Gużep Fenech.

Segretarju: Manwel Bajada.

Membri: Pawlu Fenech, Gużep Grima, Majsi Vas-
sallo, Mikelang Grech.

Nota: Il-Kumitati ta' l-irħula huma mitluba li ji-
bagħtu mill-iżjed fis li jistgħu l-ismijiet tal-membri tal-
Kumitat għas-sena li dħalna fha lis-Segretarju Generali
tal-Għaqda, Villa Chelsea, Birkirkara.

GHAQDA NAZZJONALI TAL-BDIEWA TA' MALTA U GHAWDEX

Nhar San Pawl, il-10 ta' Frar, 1944, fid-9 ta' fil-
għodu, fil-Liċeo tal-Hamrun, fejn kien qabel l-Uffiċċju tal-
Biedja, għandha ssir laqgħa ġenerali tal-Għaqda.

F'din il-laqgħa jistgħu jidhlu biss l-imseħbin tal-Għaq-
da u jittieħdu passi serji biex ma jidhlo hadd ħlief l-im-
seħbin.

Agenda

1. Kelmtajn mill-President.
2. Elezzjoni tal-Kunsill Generali.
3. Diskussjoni dwar il-Biedja Maltija għaž-żmien li
gej.
4. Hwejjeg oħra.

C. ZAMMIT-MARMARA,
Segretarju Generali.

'L HAWN U 'L HINN

FIR-RAZZETT U FIL-GHALQA

(E. Bajada, Uff. Distr. Mosta)

MINGHAJR dubju, il-kultivazzjoni tal-patata f'pajżna hi mill-ikbar fost l-eghlejjel taghna. Għal biċċa l-kbira tal-bdiewa hi l-veru "andar" għax b'riħitha jaraw xi sold ġmielu. Fi żmien il-gwerra, imbagħad, u iktar u iktar fi żmien l-assedju li għadna kif għaddejna minnu, sirna nafu kemm tassew il-patata hi "ħobż u ġwież".

Il-patata, li l-lum bħalma naraw, hi l-ghajxien ta' tant u tant nies, għall-ewwel xejn ma kienet stmata bħalma hi l-lum imma, għal kuntrarju, kienet tant mistmerra li saħansitra kienu jagħtuha lill-habsin biss bħala ikel l-iktar baxx u mqit.

Il-lum irridu nġid kelmejn fuq kif dahlet il-patata fl-Ewropa u f'Malta wkoll; haġa li nahseb hafna bdiewa jieħdu gost jaqraw.

Il-patata, għall-ewwel, kienet tinbet selvagġa fin-naħa tal-kontinent ta' l-Amerika t'Isfel. Hawn f'Malta dāhlet għall-habta tas-sena 1808, jiġifieri meta ġew l-Ingliżi. Imma, sewwa sew meta dahlet fil-Kontinent u min kien li dahhalha, hadd ma jaf sewwa. Hawn min iġid li kienu l-Ingliżi li ġiebuha magħhom fl-iġna mill-Amerika u hawn min iġid li kienu l-ewwel l-Ispanjoli għall-habta ta' l-aħħar tas-seklu sittax, jiġifieri mat-350 sena ilu.

Is-sabiha hi li f'kull pajjiż fejn dehret dejjem kien hemm min hu kontra tagħha: xi whud kienu jahsbu li tmarrad il-moħħ fil-waqt li xi oħrajn kellhom kontra tagħha għax mhix imsemmija fil-Bibbja. Is-Sultan Federiku l-Kbir tal-Prussja, fil-Germanja, sa kellu jorog bandu biex igagħal lill-bdiewa ta' dak iż-żmien jizirġu l-patata. Imma kien il-ghaks li ġiebu magħhom il-gwerer li kien hemm dak iż-żmien li gaghlu l-bdiewa jikkultivawha fil-pajjiż ta' dak is-sultan. U fir-Russja, imbagħad, kienu tant kontra tagħha li saħansitra laqqmuha "t-tuffieħa tax-xitan"!

Għall-ewwel fi Franza wkoll il-patata kienet mistmerra hafna u kienu iġid li hi tajba biss għall-bhejjem u għan-nies fgar. Kien ċertu wiehed spizjar Franciż jismu Parmentier li tassew dahhal il-patata fi Franza; u dan gara' hekk. Dan Parmentier kien waqa' prigunier tal-gwerra u fiż-żmien li kien f'idejn il-ghadu l-ikel tiegħu kien akta' x patata, u dan għogħbitu hafna. Wara xi żmien li raġa' għal pajjiżu, il-Gvern ta' hemm hareġ pre-mju għal min għandu l-hila jsib ikel ġdid li fi żmien ta' l-ghaks iservi min-flok il-ħobż. Sena wara, Parmentier kiteb ktieb sabih fuq il-kultivazzjoni tal-patata u ipprezentah lill-Gvern. Is-Sultan Lwiġi s-Sittax tah biċċa raba' ġmielha biex jahdimha u jizragħha patata. Meta kibret u ħarġet il-warda Parmentier ipprezentah bukkett lis-Sultan u dan malajr hemeż xi ward tal-bukkett fl-aċċetta tal-ġlekk tiegħu u s-Sultana hemżet bukkett f'xagħrha. Il-kbarat ta' madwarhom malajr marru għand Parmentier biex jagħtihom minn dak il-ward biex jizzeġnu bih huma wkoll. U f'kemm ili nġid'ek kulhadd beda jitellem fuq il-patata u fuq min kien qieghed jikkultivahom.

Minn dak iż-żmien 'l hawn, il-patata baqgħet dejjem ġeġja 'l quddiem sakemm il-lum, nistgħu nġid, li hi ta' hteġa għal ghajxien, daqs kemm hu l-ħobż stess.

"Inksar". Din il-kelma jużawha hafna l-bdiewa ta' dawn in-naħiet

meta jridu iġid li r-raba' jitlef minhabba xi xfarijiet ta' blat fil-wiċċ, braġ ta' ġebel, sisien, hitan u, f'kelma waħda, art li ma trabbix. Nġid aħna, jekk tomna raba' jkun fiha siegħ "inksar", dan ifisser illi hames sghan biss ikunu jinħadmu.


Jekk din il-kelma hix qieghda idjomatikament f'lokha jew le aħna, sewwa sew, ma nistgħux nġid—u dan lanqas ma hu l-post fejn wiehed joqgħod jikteb fuq dawn l-irqaqat—biss nafu li aħna ninqadew biha spiss u l-bdiewa jifhmaha tajjeb hafna.

Qatt qgħadt toqgħod taħseb ftit kemm hi tassew lura s-sengħa tal-gobon hawn f'Malta? Ma rridux hawn noqgħdu nsemmu fuq it-tames u x-xorrox, fuq kif jinħaleb il-halib, kif jinħasar, jitmellaħ, jitqalleb u jitaixxef fil-qanniċ (meta jkun hemm qanniċ!), xogħol li xejn ma jaqbel mas-sengħa tal-gobon tal-lum. Qwieleb daqs bejta ta' bufu-la jew iżgħar—gbejniet daqs sold: aħna, biex nġid u s-sewwa, qatt ma stajna nifmu għaliex il-gbejniet isiru daqshekk ċkejknin. Għidna: Tgħid meta sejr in nteghallmu naghmlu l-affarijiet kif imiss u kif titlob is-sengħa? U dan gaghala nahsbu shiħ fuq il-Ko-operativi tal-bdiewa li għandu f'moħħu jwaqqaf il-Gvern.

Hadna pjaċir wisq naraw lil wiehed mill-"Protection Officers" jaqra l-"Bidwi" fil-berah, lin-nies tar-raħal. Kull nhar ta' Hadd, wara li tispiċċa l-knisja, arah jorog fil-bieb ta' l-uffiċju tiegħu u b'lehen għoli u ċar jaqra hafna qari ta' fejda, fosthom il-"Bidwi". U l-bdiewa u nies oħra li jinzeraw hemm iduru miegħu bħal xghda nahal madwar bieġja zokkor!

Mhux li kien hawn oħrajn li jagħmlu bħalu!

*Nota tal-Editor. X'uhud mill-"Protection Officers" u wkoll surmastrijiet ta' l-iskola qegħdin jxerrru t-taġħlim li fi il-"Bidwi" fl-irhula. Dan hu ta' għajruna kbira lill-kampanja u aħna niżżuhajr lil min qed iġidna. L-ittri ta' inkoraġġiment li spiss jasluna jkomplu jheġġuna biex naghmlu hiltna kollha biex "Il-Bidwi" jissawwar b'artikli ta' fejda.



Tliet Pastardiet f'Wirja.

FUQ IZ-ZUNTIER

PEPPI U TONI

(C. Zammit-Marmarà, M.B.E.)

- TONI.—Qed narak geġ mill-bogħod imdahhal go qoxortok, Pepp.
- PEPPI.—X'hemm, Ton; qed jagħmel bard wisq u issa billi kbirna beda jagħmel bina l-bard. Katarin sikwit tghajjarni li wasalt għal tax-xjuħ!
- TONI.—Uh... Katarin qed tarmik wisq' issa, għadek qisek bukkett!
- PEPPI.—Għadni kif kelli x'ingħid magħha dalghodu, għaliex għandna l-halib tal-baqra tagħna u riedet ta' bilfors tixtri tal-moghħza.....
- TONI.—Forsi għax ma servieħ, hux?
- PEPPI.—Le... Le..., anzi għandna żzejjed għalina, imma Katarin tibza' mill-halib tal-baqra, għax Rozi tal-Baqquna qaltilha li semgħet illi mill-baqar tista' tittieħed it-tiżi jew mard tas sidor u.....
- TONI.—U x'inti tghid? Ixrob halib tal-moghħza kemm trid, jekk tiggustah iżjed minn tal-baqra, imma mhux għaliex tal-baqra fih il-mikrobi tal-mard. Dana kien possibbli fl-ingħoddi meta l-baqar li kellna f'Malta kienu jistgħu jinżammu bl-addoċċ, imma mill-1942 'l hawn, il-baqar ta' Malta kienu kollha ġew ittes tjati għal din il-marda.
- PEPPI.—Dan kif, Ton?
- TONI.—Inti ma tafx illi mhabba n-nuqqas ta' l-ikel u l-po-sizzjoni li konna ninsabu fiha mis-sajf tal-1942 il-Gvern kellu joqtol bosta mogħoż u baqar?
- PEPPI.—Iva, niftakar, għax lili qatluli għaxar mogħziet u tliet baqriet.
- TONI.—F'dak iż-żmien id-Dipartiment tal-Biedja kien it-testja l-baqar kollha, u dawk li wrew l-icken sinjal li għandhom it-tiżi jew mard tas-sider, kienu nqatlu.
- PEPPI.—Iva, il-baqra tiegħi lanqas ilu xejn li kienu ġew rawha għal din il-marda.
- TONI.—Mingħalija li kienu reġġu raw il-baqar ta' kul-hadd.
- PEPPI.—Mela allura ma hemm biża' ta' xejn.
- TONI.—Ma hemm l-ebda biża' Pepp u, jekk inti tixtri xi baqra mingħand haddieħor u tkun trid tittestjaha għal din il-marda tista' titlob lid-Dipartiment tal-Biedja jarawhieħek.
- PEPPI.—Mela ngħidilha lil Katarin li mill-baqra m'għand-ħieħ għax tibza'.....
- TONI.—Mhux mill-baqra tagħkom biss, imma mill-halib tal-baqar kollha li hawn f'Malta.
- PEPPI.—Isma', Ton, inti żgur milli qed tghidli hux, għax inkella tirrambani, Katarin, taf.
- TONI.—Ma tirrambak xejn, għax dak li qed ingħidek kollu minnu.
- PEPPI.—Arani sejjer ingħidilha. Biex ninkiha nixrob xarba halib tal-baqra l-lum.
- TONI.—Sewwa tagħmel. Saħħa Pepp.
- PEPPI.—Saħħa, Ton.

A V V I Z I

KIOSK GĦAL BEJĠH TA' ŻRIERAGH U XTIELI.—Id-Dipartiment tal-Biedja fetaħ Kiosk ġdid għal bejġh ta' żrieragħ u xtieli f'Rundle Gardens (quddiem Porta Rjali). Dawk li jikkultivaw il-ġonna għandhom isibu f'dan il-Kiosk hażna kompluta ta' bżonnijiet għall-koltivazzjoni tal-ġonna, jiġifieri żrieragħ u xtieli mill-Qasam tal-Gvern, li jiġu ikkunsinnati mill-Kiosk. Il-ħsar tal-bombi li kien hemm f'Rundle Gardens issa tneħħew u bħala mudell ingħazlet biċċa art fl-inhawi tal-Kiosk biex turi l-koltivazzjoni tad-diversi kwalitajiet ta' ħxejx irrikkmandati mid-Dipartiment tal-Biedja. Thawlu wkoll diversi strixx ta' ħamrija bi fjuri tal-pajjiż.

GBIR TA' PATATA U BASAL.—Dawk il-bdiewa li huma avżati mis-sensal tagħhom biex jikkunsinnaw il-patata jew il-basal tagħhom f'Maħžen tal-Gvern għand-

hom jistaqsu lis-sensal biex iġidilhom il-hin li fih huma għandhom jiehdu l-patata jew il-basal tagħhom fil-Maħžen. Kull sensal għandu stabbilti żmien ta' siegħa jew sagħtejja skond il-kwantità li għandha tiġi ikkunsinnata, u l-bdiewa tiegħu għandhom jikkunsinnaw f'dak iż-żmien li hu stabbilti lis-sensal. B'dan il-mod ma jkunx hemm folol u rassa ta' karrettuni u b'hekk ukoll il-bdiewa jiffrankaw haħna hela ta' żmien mingħajr bżonn.

LISTA TA' PREZZIJET TA' ŻRIERAGH U XTIELI MILL-QASAM TAL-GHAMMIERI.—Żrieragħ: Pastard, 70s. ir-ratal; Kaboċċi (Flower of Spring), 35s. ir-ratal; Kaboċċi Mfelffa (Savoy Drumhead), 35s. ir-ratal; Gdur (Short Top Green), 35s. ir-ratal; Pitrawi (Egizzjana), 20s. ir-ratal; Karrotti (Chantenay), 35s. ir-ratal; Swede (Newview Ahmar), (Magnum Bonum), 17s. 6d. ir-ratal; Newew (Early White Milan), 17s. 6d. ir-ratal; Selq (Lucullus), 25s. ir-ratal; Basal (tal-Pajjiż), 50s. ir-ratal; Hass (Cabb, Webb's Wonderful), 30s. ir-ratal; Ravanell, 15s. ir-ratal; Piżelli. 1s. 3d. ir-ratal; Ful, 1s. 2d. ir-ratal; Fażola Hadra, 2s. 6d. ir-ratal; Tadam (Trophy), 70s. ir-ratal; Spinaci 2s. 6d. ir-ratal; Krafes, Bisbies, 5s. ir-ratal.

Xtieli: Tadam, 1s. il-mija; Gdur, 9d. il-mija; Hass, 6d. il-mija; Pastard, 1s. il-mija; Kaboċċi, 1s. il-mija; Sprag, 1s. il-qatta; Sprag, xtieli, 1s. it-tużżana. Demel naturali, 2s. 6d. l-ixkora; Demel artifiċjali £2. 8s. il-qantar Inġliż (cwt.); Ciċri, 1s. ir-ratal; Qamħ-ir-Rum, 1s. ir-ratal; Kupru jew Sulfat ta' l-Ammonja 9d. ir-ratal.

Inwissu lill-bdiewa sabieħ ma jaqtgħux qalbhom imħabba l-kwantitajiet kbar ta' kaboċċi li kien hemm bix-xaba' x-xahar li hareġ u sabieħ iħawlu wiċċ ġdid ta' kaboċċi min'issa billi soltu jkun hemm suq tajjeb għall-kaboċċi tas-sajf.

PREZZIJET TA' THIN GĦALL-ĠWIEŻ TA' L-ANIMALI.—L-oġġha prezzijiet li bihom jiħallsu t-taħħana għax-xogħol ta' thin ta' ġwież ta' l-animali huma dawn: 4s. il-qantar għat-thin u 2s. għat-thin oħxon tal-fanu.

XIRI TA' TITOLI TAL-GWERRA U TAT-TIFDIL

X'GħANDEK TAGĦMEL BI FLUSEK?

Ixtri Titoli tal-Gvern, in-"National Savings Certificates" (Titoli tat-Tifdil) u d-"Defence Bonds" (Titoli tal-Gwerra).

Dawn it-Titoli ma jdumux ma jkunu jistgħu jinxtraw ukoll mill-Uffiċċju tal-Biedja, l-Għammieri.

Dan l-Uffiċċju jmissu għalihekk ikun għalikom "IL-BANK TAL-BDIEWA."

"National Savings Certificates". *Valur.*—Il-prezz ta' dawn ic-Certifikati huwa 15s. kull Certifikat ta' "unit" wieħed. *Imgħax.*—L-imgħax li jittieħed minn fuq in-"National Savings Certificates" jidjed mal-kapital. Certifikat ta' "unit" wieħed li jgħum 15s., f'10 snin isir jiswa 20.6d.

Xiri.—Hadd ma jista' jkollu iżjed minn 500 certifikat ta' "unit". Iżda fuq hekk hemm xi eċċezzjonijiet. *Tisrif.*—Jissarrfu wara 10 snin. Iżda t-tisrif tagħhom jista' jisir ukoll qabel. Jissarrfu bl-imgħax li jkun għalaq fuqhom fl-Uffiċċju tal-Posta.

"Defence Bonds" (Titoli tad-Difenza) tat-£3 fil-mija.

Jissarrfu wara għaxar snin mid-data tax-xiri bir-rata ta' £101 għal kull £100 ta' Bonds flimkien ma' l-imgħax miġbur.

L-imgħax jingabar mid-data tax-xiri u jingibed kull sitt xhur fl-1 ta' Marzu u fl-1 ta' Settembru. Jistgħu jissarrfu bil-£100 fil-mija bl-imgħax miġbur, wara avviż ta' sitt xhur, f'kull data li tkun. Jistgħu jitwellew. *Valur:* £5 kull "Bond". Hadd ma jista' jixtri iżjed mill-valur ta' £1,000, barra minn "Bonds" li jintwirtu.

QWIEL TA' DAN IX-XAHAR

Nhar San Mattija (25 ta' Frar) il-jum jitwal pass ta' tarbija.

Jannar kiefer u Frar għandu d-dwiefer.

Meta Frar ikun fawwar, f'daqqa l-biedja tmur fl-itjar.